

ಕರ್ನಾಟಕ ಲೋಕಾಯುಕ್ತ

ಸಂಖ್ಯೆ: ಕಂಪ್ಲೆಂಟ್/ಉಪಲೋಕ್/ಬಿಜಿಎಂ/1876/2019/ಪಿಪಿ

ಬಹುಮಹಡಿಗಳ ಕಟ್ಟಡ,
ಡಾ: ಬಿ.ಆರ್. ಅಂಬೇಡ್ಕರ್ ವೀಧಿ,
ಬೆಂಗಳೂರು

ದಿನಾಂಕ: 15.02.2021.

ಕರ್ನಾಟಕ ಲೋಕಾಯುಕ್ತ ಕಾಯ್ದೆ 1984 ರ ಕಲಂ 12(3) ರನ್ವಯ ವರದಿ

ವಿಷಯ: ಶ್ರೀ ಮಹೇಶ್ ಹೇರಲಗಿ, ಕಂದಾಯ ಅಧಿಕಾರಿ,
ಮಹಾನಗರ ಪಾಲಿಕೆ, ವಿಜಯಪುರ, ತಾಲೂಕು ಜಿಲ್ಲೆ
ಇವರು ಸರ್ಕಾರಿ ನೌಕರರಾಗಿ ದುರ್ನಡತೆ ಎಸಗಿರುವ
ಕುರಿತು ವರದಿ.

1. ದೂರುದಾರರಾದ ಶಿವಾನಂದ ಶೇಕಪ್ಪ ವಾಳ, ಶೋಭಾ ಬಿಲ್ಡಿಂಗ್,
ರಾಘವನಗರ, ನೆರಳೂರು ಅಂಚೆ, ಆನೆಕಲ್ ತಾಲ್ಲೂಕು, ಬೆಂಗಳೂರು (ಇನ್ನು
ಮುಂದೆ ದೂರುದಾರರು ಎಂದು ಕರೆಯಲ್ಪಡುತ್ತಾರೆ) ಇವರು ಎದುರುದಾರರಾದ
(1) ಮಾರುತಿ ನಡವಿಕೇರಿ, ಮುಖ್ಯಾಧಿಕಾರಿ, ನಾಲವಾಡ ಪಟ್ಟಣ ಪಂಚಾಯತಿ,
ಮುದ್ದೇಬಹಾಳ ತಾಲ್ಲೂಕು, ವಿಜಯಪುರ ಜಿಲ್ಲೆ (2) ಯೋಜನಾ ನಿರ್ದೇಶಕರು,
ಜಿಲ್ಲಾ ನಗರಾಭಿವೃದ್ಧಿ ಕೋಶ, ಮುದ್ದೇಬಹಾಳ ತಾಲ್ಲೂಕು, ವಿಜಯಪುರ ಜಿಲ್ಲೆ
(3) ಶ್ರೀ ಮಹೇಶ್ ಹೇರಲಗಿ, ಕಂದಾಯ ಅಧಿಕಾರಿ, ಮಹಾನಗರ ಪಾಲಿಕೆ,
ವಿಜಯಪುರ, ತಾಲೂಕು ಜಿಲ್ಲೆ (ಇನ್ನು ಮುಂದೆ ಎದುರುದಾರರು ಎಂದು
ಕರೆಯಲ್ಪಡುತ್ತಾರೆ) ಇವರ ವಿರುದ್ಧ ದೂರನ್ನು ಸಲ್ಲಿಸಿರುತ್ತಾರೆ.

2. ದೂರಿನ ಸಾರಾಂಶ:-

ನಾಲವಾಡ ಪಟ್ಟಣ ಪಂಚಾಯತಿಯಿಂದ ರಾಜೀವ ಗಾಂಧಿ ಗ್ರಾಮೀಣ ವಸತಿ
ಯೋಜನೆಯಿಂದ ಸುಮಾರು 300 ಮನೆಗಳನ್ನು ಆಯ್ಕೆ ಮಾಡಿ ನಿಗಮಕ್ಕೆ ಕಳಿಸಿ
ಅಲ್ಲಂದ ಮಂಜೂರು ಪಡೆದುಕೊಂಡು ಶ್ರೀಮಂತರಿಗೆ ಮನೆಗಳನ್ನು ನೀಡಿರುತ್ತಾರೆ.

ಬಹುತೇಕ ಪಲಾನುಭವಿಗಳು ಬ್ಲಿಂಗ್ ನಲ್ಲಿ ವಾಸವಾಗಿರುತ್ತಾರೆ. ಪಟ್ಟಣ ಪಂಚಾಯತಿ ಸದಸ್ಯರ ಕುಟುಂಬಸ್ಥರು ಮತ್ತು ಸದಸ್ಯರ ಪತ್ನಿ, ಮಕ್ಕಳು ಮತ್ತು ಸೊಸೆಯಂದಿರ ಹೆಸರಿನಲ್ಲಿ ಫಲಾನುಭವಿಗಳಾಗಿ ಆಯ್ಕೆ ಮಾಡಿರುತ್ತಾರೆ.

3. ಬಡತನದಲ್ಲಿ ವಾಸಿಸುವ ಜನರಿಗೆ ಅನ್ಯಾಯ ಮಾಡಿರುವುದು ಕಂಡು ಬಂದಿದೆ. ಪ್ರತಿ ಕುಟುಂಬದಿಂದ 20 ರಿಂದ 30 ಸಾವಿರದವರೆಗೆ ಹಣ ಪಡೆದು ಅನರ್ಹ ಫಲಾನುಭವಿಗಳನ್ನು ಆಯ್ಕೆ ಮಾಡಿರುತ್ತಾರೆ. ಈ ಬಗ್ಗೆ ಧರಣಿ, ಉಪವಾಸ ಸತ್ಯಾಗ್ರಹ ಮಾಡಿದ್ದು ದಿನಾಂಕ: 03/12/2018 ರಂದು ಮುಖ್ಯಾಧಿಕಾರಿಗಳು, ವ್ಯವಸ್ಥಾಪಕ ನಿರ್ದೇಶಕ ವಸತಿ ಇಲಾಖೆ, ಬೆಂಗಳೂರು ಇವರಿಗೆ ರದ್ದು ಪಡಿಸಿದ ಫಲಾನುಭವಿಯ ಪಟ್ಟಿಯ ವರದಿಯನ್ನು ನೀಡಿರುತ್ತಾರೆ. ಮನೆಗಳ ಆಯ್ಕೆ ಸಂಪೂರ್ಣವಾಗಿ ಕಾನೂನು ಬಾಹಿರವಾಗಿದ್ದು ರದ್ದು ಪಡಿಸಿದ ಮನೆಗಳಿಗೆ ಮತ್ತೆ ಕಾನೂನು ಬಾಹಿರವಾಗಿ ಜಿ.ಪಿ.ಎಸ್ ಮಾಡಿ ಹಣ ಪಾವತಿ ಮಾಡಿ ಸರ್ಕಾರದ ಬೊಕ್ಕಸಕ್ಕೆ ನಷ್ಟ ಉಂಟುಮಾಡಿದ್ದಾರೆ ಎಂದು ಆರೋಪಿಸಿ ಸರ್ಕಾರದ ಹಣವನ್ನು ಲಪಟಾಯಿಸಿದವರ ವಿರುದ್ಧ ಕಾನೂನು ಕ್ರಮ ಜರುಗಿಸಬೇಕೆಂದು ವಿನಂತಿಸಿ ದೂರು ಸಲ್ಲಿಸಿರುತ್ತಾರೆ.

4. ಫಲಾನುಭವಿಗಳ ಪಟ್ಟಿ ಪ್ರತಿ, ಮುಖ್ಯಾಧಿಕಾರಿಗಳು ನೀಡಿರುವ ವರದಿಯ ಪ್ರತಿ ಹಾಗೂ ದಾಖಲೆಗಳನ್ನು ಪರಿಶೀಲಿಸಲಾಗಿ ನಾಲತವಾಡ ಪಟ್ಟಣ ಪಂಚಾಯ್ತಿಯಿಂದ ರಾಜೀವ್ ಗಾಂಧಿ ಗ್ರಾಮೀಣ ವಸತಿಯೋಜನೆ ಅಡಿಯಲ್ಲಿ ಫಲಾನುಭವಿಗಳ ಆಯ್ಕೆಯನ್ನು ಅಕ್ರಮವಾಗಿ ನಡೆಸಿ ಪಂಚಾಯತಿ ಸದಸ್ಯರ ಸಂಬಂಧಿಕರಿಗೆ, ಶ್ರೀಮಂತರಿಗೆ ನೀಡಿ ಅಕ್ರಮ ನಡೆಸಿದ ಬಗ್ಗೆ ದೂರು ಸಲ್ಲಿಸಿದ್ದು ಇರುತ್ತದೆ.

5. ಜಿಲ್ಲಾಧಿಕಾರಿಗಳು, ದಿನಾಂಕ: 28/06/2019 ರಂದು ರಾಜೀವಗಾಂಧಿ ಗ್ರಾಮೀಣ ವಸತಿ ನಿಗಮ ನಿಯಮಿತ ಇದರ ವ್ಯವಸ್ಥಾಪಕ ನಿರ್ದೇಶಕರು ಇವರಿಗೆ ಪತ್ರ ಬರೆದು ಸದರಿ ಪತ್ರದಲ್ಲ ನಾಲತವಾಡ ಪಟ್ಟಣ ಪಂಚಾಯತಿಯ ವ್ಯಾಪ್ತಿಯಲ್ಲಿ ವಾಜಪೇಯಿ ವಸತಿ ಯೋಜನೆಯ ಹೆಚ್ಚುವರಿ ಮನೆಗಳನ್ನು ಕಾನೂನು ಬಾಹಿರವಾಗಿ ಮಂಜೂರು ಮಾಡಿದ ಬಗ್ಗೆ ದಿನಾಂಕ: 21/05/2019 ರಂದು ನಾಲತವಾಡ ಪಟ್ಟಣ ಪಂಚಾಯತಿ ಮುಖ್ಯಾಧಿಕಾರಿ ಹಾಗೂ ಸಿ.ಎಲ್.ಟಿ.ಸಿ. ತಂಡ ಕೂಡಿ ಜಂಟಿಯಾಗಿ ಭೌತಿಕ ಪರಿಶೀಲನೆ ಮಾಡಿ ಪಂಚಾಯತಿ ಸದಸ್ಯರ ಸಂಬಂಧಿಕರು ಹಾಗೂ ಆರ್.ಸಿ.ಸಿ. ಮನೆಗಳು ಇದ್ದವರನ್ನು ಆಯ್ಕೆ ಮಾಡಿರುತ್ತಾರೆ ಎಂದು ತಮ್ಮ ವರದಿಯಲ್ಲಿ ಪ್ರಸ್ತಾಪಿಸಿರುತ್ತಾರೆ.

6. ಅನರ್ಹ ಫಲಾನುಭವಿಗಳ ಪಟ್ಟಿಯಲ್ಲರುವವರಿಗೆ ಸಹಾಯ ಧನ ಬಿಡುಗಡೆಗೊಳಿಸದೆ ಸದರಿಯವರ ಆಯ್ಕೆಯನ್ನು ರದ್ದುಗೊಳಿಸಲು ಕೋರಿರುತ್ತಾರೆ. ಪಟ್ಟಣ ಪಂಚಾಯತಿ ಮುಖ್ಯಾಧಿಕಾರಿಗಳು ತಯಾರಿಸಿದ ಪಟ್ಟಿಯ ಪ್ರತಿ ಸಲ್ಲಿಸಿದ್ದು ಸದರಿ ಪಟ್ಟಿಯಲ್ಲಿ ಫಲಾನುಭವಿಗಳ ಆಯ್ಕೆಯನ್ನು ರದ್ದು ಪಡಿಸಲು ವಿವರಗಳನ್ನು ನಮೂದಿಸಿರುತ್ತಾರೆ.

7. 1ನೇ ಎದುರುದಾರರ ಆಕ್ಷೇಪಣೆ:-

ಸನ್ 2017-18 ನೇ ಸಾಲಿನ ವಾಜಪೇಯಿ ನಗರ ವಸತಿ ಯೋಜನೆಯಡಿ ನಾಲತವಾಡ ಪಟ್ಟಣ ಪಂಚಾಯತಿಗೆ 200 ಮನೆಗಳು ಅದರಲ್ಲಿ 180 ಮನೆಗಳು ಸಾಮಾನ್ಯ ಜನರಿಗೆ ಮತ್ತು 20 ಮನೆಗಳನ್ನು ಅಲ್ಪ ಸಂಖ್ಯಾತರಿಗೆ ಹಾಗೂ ಡಾ.ಬಿ.ಆರ್. ಅಂಬೇಡ್ಕರ್ ವಸತಿ ಯೋಜನೆಯಡಿ 100 ಮನೆಗಳನ್ನು ಪರಿಶಿಷ್ಟ ಜಾತಿಯ ಜನರಿಗೆ ಹೆಚ್ಚುವರಿ ಮನೆಗಳನ್ನು ಹಂಚಿಕೆ ಮಾಡಿ ಗುರಿ ನಿಗದಿಪಡಿಸಲಾಗಿತ್ತು. ಅದರಂತೆ ದಿನಾಂಕ: 24/03/2018 ರಂದು ಆಶ್ರಯ ಕಮೀಷನರು ಅಧ್ಯಕ್ಷರ ಅಧ್ಯಕ್ಷತೆಯಲ್ಲಿ 200 ಮನೆಗಳ ಪೈಕಿ 199 ಮನೆಗಳಿಗೆ

ಹಾಗೂ 100 ಪರಿಶಿಷ್ಟ ಜಾತಿಯ ಮನೆಗಳಿಗೆ ಫಲಾನುಭವಿಗಳನ್ನು ಆಯ್ಕೆ ಮಾಡಲಾಗಿದೆ.

8. ದಿನಾಂಕ: 04/04/2018 ರಂದು ಪ್ರಭಾರ ಮುಖ್ಯಾಧಿಕಾರಿಯಾಗಿ ಅಧಿಕಾರ ವಹಿಸಿಕೊಂಡು ಕಾರ್ಯ ನಿರ್ವಹಿಸಿದ್ದು, ಎಲ್ಲಾ ಫಲಾನುಭವಿಗಳು ಬಿಪಿಎಲ್ ಕಾರ್ಡ್ ಮತ್ತು ಅಂತೋದಯ ಕಾರ್ಡ್ ಹೊಂದಿದ್ದು ಮನೆ ನಿರ್ಮಾಣ ಮಾಡಿಕೊಳ್ಳುತ್ತಿರುತ್ತಾರೆ. ಫಲಾನುಭವಿಯ ಮನೆಗಳ ಹಂತ-ಹಂತದ ಫೋಟೋಗಳನ್ನು ಮೊಬೈಲ್ ಆ್ಯಪ್ ಮೂಲಕ, ಜಿ.ಪಿ.ಎಸ್. ಮೂಲಕ ಫೋಟೋ ತೆಗೆದು ರಾಜೀವಗಾಂಧಿ ಹೌಸಿಂಗ್ ಬೋರ್ಡ್ ಬೆಂಗಳೂರು ರವರಿಗೆ ಸಲ್ಲಿಸಲಾಗುತ್ತದೆ. ಸದರಿ ಫೋಟೋಗಳನ್ನು ಪರಿಶೀಲಿಸಿ ಹೌಸಿಂಗ್ ಬೋರ್ಡ್, ಬೆಂಗಳೂರು ರವರು ಫಲಾನುಭವಿಗಳ ಖಾತೆಗೆ ಹಣ ಜಮಾ ಮಾಡುತ್ತಾರೆ ಎಂದು ನಮೂದಿಸಿರುತ್ತಾರೆ. ದಿನಾಂಕ: 24/03/2018 ರಂದು ನಡೆದ ನಗರ ಆಶ್ರಯ ಸಮಿತಿ ಸಭೆಯ ನಡವಳಿಗಳ ಪ್ರತಿ, ಫಲಾನುಭವಿಗಳ ಪಟ್ಟಿಯ ಪ್ರತಿ, ಜಿ.ಪಿ.ಎಸ್. ಆಧಾರಿತ ಭೌತಿಕ ಪ್ರಗತಿ ಪ್ರತಿಗಳನ್ನು ಸಲ್ಲಿಸಿರುತ್ತಾರೆ.

9. ಪಟ್ಟಣ ಪಂಚಾಯ್ತಿ ಮುಖ್ಯಾಧಿಕಾರಿಗಳು ತಯಾರಿಸಿದ ಪಟ್ಟಿಯ ಪ್ರತಿ ಸಲ್ಲಿಸಿದ್ದು ಸದರಿ ಪಟ್ಟಿಯಲ್ಲಿ ಫಲಾನುಭವಿಗಳ ಆಯ್ಕೆಯನ್ನು ರದ್ದು ಪಡಿಸಲು ವಿವರಗಳನ್ನು ಹಾಗೂ ದಿನಾಂಕ: 24/03/2018 ರಂದು ನಡೆದ ನಗರ ಆಶ್ರಯ ಸಮಿತಿ ಸಭೆಯ ನಡವಳಿಗಳ ಪ್ರತಿ, ಫಲಾನುಭವಿಗಳ ಪಟ್ಟಿಯ ಪ್ರತಿ, ಜಿ.ಪಿ.ಎಸ್. ಆಧಾರಿತ ಭೌತಿಕ ಪ್ರಗತಿ ಪ್ರತಿಗಳನ್ನು ಸಲ್ಲಿಸಿರುತ್ತಾರೆ.

10. 2ನೇ ಎದುರುದಾರನು ಸೂಚನಾಪತ್ರ ಜಾರಿಯಾದರೂ ಆಕ್ಷೇಪಣೆಯನ್ನು ಸಲ್ಲಿಸಿರುವುದಿಲ್ಲ. ಆದ್ದರಿಂದ ಸದರಿಯವರ ಆಕ್ಷೇಪಣೆ ಇರುವುದಿಲ್ಲವೆಂದು ದಿ: 30/12/2019 ರಂದು ಪರಿಗಣಿಸಲಾಗಿರುತ್ತದೆ.

11. 3 ನೇ ಎದುರುದಾರರ ಆಕ್ಷೇಪಣೆ:-

ತಾನು ಮುಖ್ಯಾಧಿಕಾರಿಯಾಗಿ ನಾಲತವಾಡ ಪಟ್ಟಣ ಪಂಚಾಯತಿಯಲ್ಲಿ ಸೇವೆಯಲ್ಲಿದ್ದ ಸಂದರ್ಭದಲ್ಲಿ ಸನ್ 2017-18ನೇ ಸಾಲಿನ ವಾಜಪೇಯಿ ನಗರ ವಸತಿ ಯೋಜನೆಯಡಿ ನಾಲತವಾಡ ಪಟ್ಟಣ ಪಂಚಾಯತ್ ವ್ಯಾಪ್ತಿಯಲ್ಲಿ 180 ಮನೆಗಳು ಸಾಮಾನ್ಯ ಜನರಿಗೆ ಹಾಗೂ 20 ಮನೆಗಳು ಅಲ್ಪ ಸಂಖ್ಯಾತರಿಗೆ ಹೀಗೆ ಒಟ್ಟು 200 ಮನೆಗಳನ್ನು ದಿನಾಂಕ: 24/03/2018 ರಂದು ನಗರ ಶಾಸಕರು ಹಾಗೂ ಆಶ್ರಯ ಸಮಿತಿಯ ಅಧ್ಯಕ್ಷರ ಅಧ್ಯಕ್ಷತೆಯಲ್ಲಿ ಸಭೆ ಜರುಗಿಸಿ ಅರ್ಹ ಫಲಾನುಭವಿಗಳ ಆಯ್ಕೆ ಮಾಡಲಾಗಿದೆ. ತಾನು ಸಮಿತಿಯ ಸದಸ್ಯ ಕಾರ್ಯದರ್ಶಿಯಾಗಿ ಕಾರ್ಯ ನಿರ್ವಹಿಸಿದ್ದೇನೆ.

12. ಸರ್ಕಾರದಿಂದ ಬಂದಂತಹ ಆದೇಶ, ಸುತ್ತೋಲೆಗಳನ್ನು ಸಭೆಯ ಮುಂದೆ ಮಂಡಿಸುವ ಹಾಗೂ ಓದಿ ಹೇಳಿ ಅರ್ಹ ಫಲಾನುಭವಿಗಳ ಆಯ್ಕೆ ಮಾಡುವಂತೆ ಸಭೆಗೆ ವಿವರಣೆ ನೀಡುವುದು ಮಾತ್ರ ಮುಖ್ಯಾಧಿಕಾರಿಯ ಕರ್ತವ್ಯ ವ್ಯಾಪ್ತಿಗೆ ಒಳಪಡುತ್ತದೆ.

13. ಅರ್ಹ ಫಲಾನುಭವಿಗಳ ಆಯ್ಕೆ ಪ್ರಕ್ರಿಯೆ ಹಾಗೂ ಪರಮಾಧಿಕಾರ ಆಶ್ರಯ ಸಮಿತಿಯ ಅಧ್ಯಕ್ಷರು ಹಾಗೂ ಸದಸ್ಯರಿಗೆ ಇರುತ್ತದೆ. ಆಯ್ಕೆ ಪ್ರಕ್ರಿಯೆ ಜರುಗಿಸಿದ ನಡವಳಿಯ ಪ್ರಸ್ತಾವನೆಯನ್ನು ವ್ಯವಸ್ಥಾಪಕ ನಿರ್ದೇಶಕರು ರಾಜೀವ್‌ಗಾಂಧಿ ಗ್ರಾಮೀಣ ವಸತಿ ನಿಗಮ ಇವರಿಗೆ ಕಳುಹಿಸಬೇಕಾಗಿರುವುದರಿಂದ ಪಟ್ಟಣ ಪಂಚಾಯತಿಯ ಮುಖ್ಯಾಧಿಕಾರಿಯಾದ ತನ್ನ ಆದ್ಯ ಕರ್ತವ್ಯವಾಗಿದ್ದು, ಸಮಿತಿಯ ಮುಂದೆ ಯಾರಿಗೆ ಮನೆ ಇರುವುದಿಲ್ಲ ಎಂಬುವುದನ್ನು ಪರಿಶೀಲಿಸಿ ಮಂಡಿಸುವುದು ಮತ್ತು ಅನುಮೋದಿಸಿಕೊಳ್ಳುವುದು ತನ್ನ ಕರ್ತವ್ಯವಾಗಿರುತ್ತದೆ.

ಅರ್ಹತಾ ಮಾನದಂಡಗಳ ಅನುಸಾರ ಫಲಾನುಭವಿಗಳ ಆಯ್ಕೆಗೆ ಟಿಪ್ಪಣಿ ಮಂಡಿಸುವ ಅಧಿಕಾರವು ಸದಸ್ಯ ಕಾರ್ಯದರ್ಶಿಗೆ ಇದ್ದು, ಕಾನೂನಾತ್ಮಕವಾಗಿ ಮಾಡದೇ ತನ್ನ ಅಧಿಕಾರ ದುರುಪಯೋಗ ಪಡಿಸಿಕೊಂಡು ಆಯ್ಕೆ ಸಮಿತಿಯ ಮುಂದೆ ಸದಸ್ಯರುಗಳ ಸಂಬಂಧಿಕರುಗಳ ಹೆಸರುಗಳುಳ್ಳ ಪಟ್ಟಿಯನ್ನು ಮಂಡಿಸಿರುವುದು ಮೇಲ್ನೋಟಕ್ಕೆ ಕಂಡುಬರುತ್ತದೆ. ಈ ಕಾರಣದಿಂದ ಆಯ್ಕೆ ಸಮಿತಿಯು ಕಾರ್ಯದರ್ಶಿ ಮಂಡಿಸಿದ ಪಟ್ಟಿಯನ್ನು ಅನುಮೋದಿಸಿರುವುದು ಸಾಬೀತಾಗುತ್ತದೆ ಹಾಗೂ ಸಮಿತಿ ತೆಗೆದುಕೊಳ್ಳುವ ನಿರ್ಣಯಗಳನ್ನು ಮೇಲಾಧಿಕಾರಿಗಳಿಗೆ (ನಿಗಮಕ್ಕೆ) ಶಿಫಾರಸ್ಸು ಮಾಡಿ ಪ್ರಸ್ತಾವನೆ ಸಲ್ಲಿಸುವುದು ತನ್ನ ಕಾರ್ಯವ್ಯಾಪ್ತಿಗೆ ಒಳಪಡುತ್ತದೆ ಎಂದು ನಮೂದಿಸಿರುತ್ತಾರೆ.

14. ಪ್ರಕರಣದ ಎಲ್ಲಾ ದಾಖಲೆಗಳನ್ನು ಪರಿಶೀಲಿಸಲಾಗಿ ನಲವತ್ತುವಾಡ ಪಟ್ಟಣ ಪಂಚಾಯತಿ ಆಯುಕ್ತರು ಹಾಗೂ ರಾಜೀವಗಾಂಧಿ ಗ್ರಾಮೀಣ ವಸತಿ ನಿಗಮದ ಸಮಿತಿಯ ಕಾರ್ಯದರ್ಶಿ ಎದುರುದಾರ ಸಲ್ಲಿಸಿದ ಆಕ್ಷೇಪಣೆ ವರದಿಯನ್ನು ಮತ್ತು ದಾಖಲೆಯನ್ನು ಪರಿಶೀಲಿಸಲಾಗಿ 200 ಫಲಾನುಭವಿಗಳಿಗೆ ರಾಜೀವ ಗಾಂಧಿ ವಸತಿ ಯೋಜನೆ ಅಡಿಯಲ್ಲಿ ಫಲಾನುಭವಿಗಳನ್ನು ಆಯ್ಕೆ ಮಾಡಿದ್ದು ನಂತರ ಈ ಕುರಿತು ಸುಧೀರ್ಘ ವಿಚಾರಣೆಯಾಗಿದ್ದು ಸದರಿ ಫಲಾನುಭವಿಗಳು ಆರ್.ಸಿ.ಸಿ. ಮನೆಗಳು ಹೊಂದಿದ್ದರೂ ಸಹಾ ಮತ್ತು ಪಂಚಾಯತಿಯ ಸದಸ್ಯರ ಸಂಬಂಧಿಕರಿದ್ದರೂ ಸಹಾ ಸದರಿ ನಿಗಮದಿಂದ ಮನೆಯನ್ನು ಮಂಜೂರು ಮಾಡಿದ್ದು ಆನಂತರ ದಿನಾಂಕ 28.6.2019ರಂದು ಜಿಲ್ಲಾಧಿಕಾರಿಗಳ ಕಾರ್ಯಾಲಯ ನಗರಾಭಿವೃದ್ಧಿ ಕೋಶ ವಿಜಯಪುರ ಇವರು ಕೆಲವೊಂದು ಫಲಾನುಭವಿಗಳ ಆಯ್ಕೆಯನ್ನು ಅಸಿಂಧೂಗೊಳಿಸಿ ಆದೇಶ ಮಾಡಿದ್ದು ಇರುತ್ತದೆ.

15. ಜಿಲ್ಲಾಧಿಕಾರಿ, ವಿಜಯಪುರ ಇವರು ಅನರ್ಹ ಫಲಾನುಭವಿಗಳ ಪಟ್ಟಿಯನ್ನು ನಲವತ್ತುವಾಡ ಪಟ್ಟಣ ಪಂಚಾಯತಿಗೆ ರವಾನಿಸಿದ್ದು ಇರುತ್ತದೆ. ಸದರಿ

ಅಂಶಗಳನ್ನು ನಿಗಮದ ಕಾರ್ಯದರ್ಶಿಯಾದ ಎದುರುದಾರ 3 ಇವರು ಉದ್ದೇಶ ಪೂರ್ವಕವಾಗಿ ಅನರ್ಹ ಫಲಾನುಭವಿಗಳಿಗೆ ಹಣವನ್ನು ಮಂಜೂರು ಮಾಡಲು ಶಿಫಾರಸ್ಸು ಮಾಡಿರುವುದು ಕಂಡುಬರುತ್ತದೆ.

16. ದಿ. 20.10.2020ರಂದು ಮುಖ್ಯಾಧಿಕಾರಿಗಳು, ಪಟ್ಟಣ ಪಂಚಾಯತಿ, ನಲವತ್ತುವಾಡ ಇವರು ಅನರ್ಹರ ಪಟ್ಟಿಯಲ್ಲಿರುವ ಅನರ್ಹರ ಫಲಾನುಭವಿಗಳಿಗೆ ಸರ್ಕಾರದಿಂದ ಬರುವ ಒಂದು ಮತ್ತು ಎರಡನೆ ಬಿಲ್ಲುಗಳು ಸಂದಾಯವಾಗಿದ್ದು ಈ ಬಗ್ಗೆ ಎದುರುದಾರ 3 ಇವರು ದೃಢೀಕರಿಸಿರುತ್ತಾರೆ. ಅನರ್ಹ ಫಲಾನುಭವಿಗಳಿಗೆ ಸಂದಾಯವಾದ ಹಣವನ್ನು ಹಿಂಪಡೆಯುವ ಕುರಿತು ಯಾವುದೇ ಕ್ರಮ ತೆಗೆದುಕೊಂಡಿರುವುದಿಲ್ಲ.

17. ಈ ಮೇಲ್ಕಾಣಿಸಿದ ಕಾರಣಗಳಿಗಾಗಿ ಎದುರುದಾರ 3 ಇವರು 2017-18ನೇ ಸಾಲಿನ ವಾಜಪೇಯಿ ನಗರ ವಸತಿ ಯೋಜನೆಯಡಿ ನಲವತ್ತುವಾಡ ಪಟ್ಟಣ ಪಂಚಾಯತಿ ವ್ಯಾಪ್ತಿಯಲ್ಲಿ 200 ಜನ ಫಲಾನುಭವಿಗಳನ್ನು ದಿ: 24/03/2018 ರಂದು ಆಶ್ರಯ ಸಮಿತಿ ಸಭೆಯಲ್ಲಿ ಆಯ್ಕೆ ಮಾಡಲಾಗಿದ್ದು, ಕಾರ್ಯದರ್ಶಿಯಾದ 3ನೇ ಎದುರುದಾರನು ಅನರ್ಹ ಫಲಾನುಭವಿಗಳ ಕುರಿತು ಯಾವುದೇ ಟಿಪ್ಪಣಿ ಮಂಡಿಸದೇ ಫಲಾನುಭವಿಗಳ ಆಯ್ಕೆಗೆ ಅನುವು ಮಾಡಿಕೊಟ್ಟಿರುವುದು ತನ್ನ ಅಧಿಕಾರದ ದುರುಪಯೋಗ ಮಾಡಿಕೊಂಡಿರುವುದು ಕಂಡುಬರುತ್ತದೆ.

18. ಎದುರುದಾರ 1 ಇವರು ಆಶ್ರಯ ಆಯ್ಕೆ ಸಮಿತಿಯ 2017-18 ನೇ ಸಾಲಿನ ಸಂಧರ್ಬದಲ್ಲಿ ಫಲಾನುಭವಿಗಳ ಆಯ್ಕೆ ಮಾಡುವಾಗ ಕಾರ್ಯದರ್ಶಿಯಾಗಿ ಕೆಲಸ ನಿರ್ವಹಿಸಲಾಗಿಲ್ಲ ಹಾಗೂ ಸಮಿತಿಯ ನಿರ್ಣಯದ ಕಡತಗಳಿಗೆ ತನ್ನ ಸಹಿ ಇರುವುದಿಲ್ಲವೆಂದು ತನ್ನ ಆಕ್ಷೇಪಣೆಯಲ್ಲಿ ನಮೂದಿಸಿ ಸಲ್ಲಿಸಿದ್ದು, ದಾಖಲೆಗಳನ್ನು

ಪರಿಶೀಲಿಸಿದಾಗ 1ನೇ ಎದುರುದಾರನ ಸಹಿಗಳು ಇಲ್ಲದೇ ಇರುವುದರಿಂದ ಸದರಿಯವರ ಆಕ್ಷೇಪಣೆಯನ್ನು ಒಪ್ಪಬಹುದಾಗಿರುತ್ತದೆ.

19. ಆಯ್ಕೆ ಸಮಿತಿಯಲ್ಲಿ ಸದರಿ 2ನೇ ಎದುರುದಾರನ ಯಾವುದೇ ಪಾತ್ರ ಕಂಡುಬರುವುದಿಲ್ಲವಾದ್ದರಿಂದ ಅವರನ್ನು ಪ್ರಕರಣದಿಂದ ಮುಕ್ತಾಯ ಮಾಡಬಹುದಾಗಿರುತ್ತದೆ.


20. ಎದುರುದಾರ 3 ಇವರು 2017-18ನೇ ಸಾಲಿನ ಆಶ್ರಯ ಯೋಜನೆ ಅಡಿಯಲ್ಲಿ ಫಲಾನುಭವಿಗಳ ಆಯ್ಕೆ ಸಮಿತಿಯಲ್ಲಿ ಸದಸ್ಯ ಕಾರ್ಯದರ್ಶಿಯಾಗಿದ್ದು, ಪಟ್ಟಣ ಪಂಚಾಯಿತಿ ಸದಸ್ಯ ಕುಟುಂಬಸ್ಥರ ಪತ್ನಿ, ಮಕ್ಕಳು ಮತ್ತು ಸೊಸೆಯಂದಿರ ಹೆಸರುಗಳನ್ನು ಫಲಾನುಭವಿಗಳಾಗಿ ಆಯ್ಕೆ ಮಾಡಲು ಸಮಿತಿಯ ಮುಂದೆ ಆಯ್ಕೆ ಮಾಡಲಾದ 200 ಸದಸ್ಯರ ಪಟ್ಟಿಯಲ್ಲಿ ಸೇರ್ಪಡೆಗೊಳಿಸಿದ್ದರಿಂದ ಈ ಕುರಿತು ಜಿಲ್ಲಾಧಿಕಾರಿಗಳು ವಿಜಯಪುರ ಜಿಲ್ಲೆ ಇವರು ಅನರ್ಹ ಫಲಾನುಭವಿಗಳನ್ನು ಗುರುತಿಸಿ ಅವರ ಆಯ್ಕೆಯನ್ನು ರದ್ದು ಪಡಿಸಿದ್ದು ಸದರಿ ಸಮಯಕ್ಕೆ ಆಗಲೇ 20 ಅನರ್ಹ ಫಲಾನುಭವಿಗಳಿಗೆ 1 ಮತ್ತು 2ನೇ ಹಂತದ ಬಿಲ್ಲುಗಳನ್ನು ಅನರ್ಹ ಫಲಾನುಭವಿಗಳಿಗೆ ಬಿಡುಗಡೆಗೊಳಿಸುವಲ್ಲಿ ಎದುರುದಾರ 3 ಇವರು ಮಾಡಿದ ಆಯ್ಕೆಯಿಂದ ಮತ್ತು ಜಿಲ್ಲಾಧಿಕಾರಿಗಳಿಗೆ ಫಲಾನುಭವಿಗಳ ಪಟ್ಟಿಯನ್ನು ಸೂಕ್ತ ಸಮಯಕ್ಕೆ ರವಾನಿಸದೇ ನೇರವಾಗಿ ರಾಜೀವ್ ಗಾಂಧಿ ವಸತಿ ನಿಗಮಕ್ಕೆ ಪಟ್ಟಿಯನ್ನು ರವಾನಿಸಿದ್ದರಿಂದ ರಾಜೀವ್ ವಸತಿ ನಿಗಮವು 20 ಜನ ಅನರ್ಹ ಫಲಾನುಭವಿಗಳಿಗೆ ಈಗಾಗಲೇ 1 ಮತ್ತು 2ನೇ ಹಂತದ ಬಿಲ್ಲುಗಳನ್ನು ಬ್ಯಾಂಕ್ ಖಾತೆಯ ಮುಖಾಂತರ ಸಂದಾಯ ಮಾಡಿದ್ದು ದಾಖಲೆಗಳ ಮುಖಾಂತರ ಕಂಡುಬರುತ್ತದೆ.

21. ಈ ಮೇಲ್ಕಾಣಿಸಿದ ಎಲ್ಲಾ ಕಾರಣಗಳಿಂದ ಎದುರುದಾರ 3 ಇವರು ತನ್ನ ಅಧಿಕಾರವಧಿಯಲ್ಲಿ ಅನರ್ಹ ಫಲಾನುಭವಿಗಳನ್ನು ಅರ್ಹ ಫಲಾನುಭವಿಗಳೆಂದು ಆಯ್ಕೆಗೆ ಅನುಕೂಲ ಮಾಡಿಕೊಡಲು ಫಲಾನುಭವಿಗಳ ಪಟ್ಟಿಯಲ್ಲಿ ಅವರುಗಳ ಹೆಸರುಗಳನ್ನು ಸೇರಿಸಿ ಪಟ್ಟಣ ಪಂಚಾಯತ್ ಸದಸ್ಯರ ಹಾಗೂ ಅವರ ಮಕ್ಕಳ ಮತ್ತು ಸೊಸೆಯರ ಹೆಸರಿಗೆ ಆಶ್ರಯ ಸಮಿತಿ ಯೋಜನೆ ಅಡಿಯಲ್ಲಿ ರಾಜಿವ್ ಗಾಂಧಿ ವಸತಿ ನಿಗಮ ನಿಯಮಿತ ದಿಂದ ಗುರ್ತಿಸಲಾದ ಅನರ್ಹ ಫಲಾನುಭವಿಗಳು 1 ಮತ್ತು 2 ನೇ ಬಿಲ್ಲನ್ನು ಪಡೆದುಕೊಳ್ಳಲು ಎದುರುದಾರ 3 ಇವರ ಕರ್ತವ್ಯ ಲೋಪ ಹಾಗೂ ಅಧಿಕಾರದ ದುರುಪಯೋಗ ಮತ್ತು 1 ಮತ್ತು 2ನೇ ಬಿಲ್ಲನ್ನು ಪಡೆದುಕೊಂಡ ಅನರ್ಹ ಫಲಾನುಭವಿಗಳಿಂದ ಹಿಂದಕ್ಕೆ ಪಡೆಯಲು ಜಿಲ್ಲಾಧಿಕಾರಿಗಳು ದಿ: 28/06/2019 ರಂದು ಮಾಡಿದ ಆದೇಶವನ್ನು ಪರಿಪಾಲನೆ ಮಾಡದೇ ಹೋಗಿರುವುದರಿಂದ ಸದರಿ 3ನೇ ಎದುರುದಾರನ ವಿರುದ್ಧ ಕ.ಲೋ ಕಾಯ್ತೆ ಅಡಿಯಲ್ಲಿ ಕ್ರಮ ಜರುಗಿಸಬಹುದಾಗಿರುತ್ತದೆ.

22. ಮೇಲೆ ಚರ್ಚಿಸಲಾದ ಕಾರಣಗಳ ಹಿನ್ನೆಲೆಯಲ್ಲಿ ಕರ್ನಾಟಕ ನಾಗರೀಕ ಸೇವೆ (ನಡತೆ) ನಿಯಮ 1966ರ ನಿಯಮಗಳು 3(1) (i) ರಿಂದ (iii) ರನ್ವಯ ಎದುರುದಾರರಾದ ಶ್ರೀ ಮಹೇಶ್ ಹೇರಲಗಿ, ಕಂದಾಯ ಅಧಿಕಾರಿ, ಮಹಾನಗರ ಪಾಲಿಕೆ, ವಿಜಯಪುರ, ತಾಲೂಕು ಜಿಲ್ಲೆ, ರವರ ವಿರುದ್ಧ ಶಿಸ್ತು ಕ್ರಮ ಜರುಗಿಸಲು ಹಾಗೆಯೇ ಕರ್ನಾಟಕ ನಾಗರೀಕ ಸೇವಾ (ವರ್ಗೀಕರಣ, ನಿರ್ಬಂಧ ಮತ್ತು ಮೇಲ್ಮನವಿ) ನಿಯಮಗಳು, 1957ರ ನಿಯಮ 14-ಎ ರ ಅಡಿಯಲ್ಲಿ ಇಲಾಖಾ ವಿಚಾರಣೆ ನಡೆಸಲು ಮತ್ತು 3ನೇ ಎದುರುದಾರನು ದಿನಾಂಕ 30/11/2020 ರಂದು ನಿವೃತ್ತಿ ಹೊಂದಿರುವುದರಿಂದ, ಕೆಸಿಎಸ್‌ಆರ್ ನಿಯಮ 214(2)(ಬಿ)ರ ಅಡಿ ಇಲಾಖಾ ವಿಚಾರಣೆಗೆ ಅನುಮತಿಯನ್ನು ನೀಡಿ ಈ ಪ್ರಾಧಿಕಾರಕ್ಕೆ ಒಪ್ಪಿಸುವಂತೆ ಕರ್ನಾಟಕ ಲೋಕಾಯುಕ್ತ ಕಾಯ್ತೆ ಕಲಂ 12(3) ರನ್ವಯ ಪ್ರದತ್ತವಾದ ಅಧಿಕಾರದಡಿ, ಸಕ್ಷಮ ಪ್ರಾಧಿಕಾರಕ್ಕೆ ಶಿಫಾರಸ್ಸು ಮಾಡಲಾಗಿದೆ.

23. ಮುಂದುವರೆದು, ಕರ್ನಾಟಕ ಲೋಕಾಯುಕ್ತ ಕಾಯ್ದೆಯ ಕಲಂ 12(4) ರ ಪ್ರಕಾರ, ಸಕ್ಷಮ ಪ್ರಾಧಿಕಾರವು ಈ ವರದಿಯನುಸಾರ ಕೈಗೊಂಡ ಕ್ರಮದ ಬಗ್ಗೆ ಅಥವಾ ಕೈಗೊಳ್ಳಬಹುದಾದ ಕ್ರಮದ ಬಗ್ಗೆ, ಈ ವರದಿ ತಲುಪಿದ ದಿನಾಂಕದಿಂದ ಮೂರು ತಿಂಗಳೊಳಗಾಗಿ ಈ ಪ್ರಾಧಿಕಾರಕ್ಕೆ ವರದಿ ಮಾಡಲು ಕೋರಲಾಗಿದೆ.

ಸಂಬಂಧಪಟ್ಟ ದಾಖಲೆಗಳನ್ನು ಲಗತ್ತಿದೆ.


[ನ್ಯಾಯಮೂರ್ತಿ ಬಿ.ಎಸ್.ಪಾಟೀಲ್]
ಉಪಲೋಕಾಯುಕ್ತರು,
ಕರ್ನಾಟಕ ರಾಜ್ಯ, ಬೆಂಗಳೂರು.